

Shaba sewda fl-istorja tal-provincja OFMCONV ta' Malta



Patri Majjistru Antonio Buhagiar, li kien Ministru Provincjal, marad u kellu jirreżenja mill-kariga fl-1927. Il-Ministru Ġeneral ta' l-Ordni, P. Majjistru Alfonso Orlich, li aktar tard biddel kunjomu ghal Orlini, kien gie Malta darbtejn fis-sena 1925: f'Mejju u f'Ottubru. Dan ra li kienu jeżistu xi nuqqasijiet ta' dixxiplina f'xi patrijiet fejn jidhol il-partiġjaniżmu politiku. Wara r-riżenja tal-Provincjal Buhagiar hadd ma ried jidhol ghal dik ir-responsabbiltà minflok. Il-Ministru Ġeneral, wara talba ta' l-eks Provincjal u xi patrijiet oħrajn, baġhat lejn Malta, b'seħħ mit-18 ta' April 1928, lil P. Felice Romolo Carta (1877-1945) bhala Kummissarju Ġenerali, bil-ħsieb li tinzamm id-dxxiplina fost il-patrijiet. Il-Ministru Ġeneral f'Ruma rċieva ittri fuq żewġ patrijiet partikulari li kienu jiffrekwentaw il-każini tal-Partit Kostituzzjonali, li tagħhom kienu diretturi spiritwali, wiehed ghal dak tal-Belt u l-iehor ghal dak tar-Rahal il-Gdid. Dawn kienu jaqdu spiritwalment lill-poplu u kienu mahbubin minn kulhadd, iżda minħabba l-politika, il-poplu wasal biex jibda jagħżel saċerdot minn iehor. It-tnejn kienu jipprtkaw f'diversi knejjes u wiehed minnhom halla xi kitbiet ta' xejra spiritwali u storika.

Patri Carta mill-bidu deher iebes fid-dixxiplina mal-patrijiet u hekk baqa' sa l-1940 meta ntemmet il-hatra tiegħu.

F'Malta kien mahbub u rrispettat mill-awtoritajiet reliġjużi u minn oħrajn. Ha ħsieb ukoll biex issir il-konsagrazzjoni tal-knisja ta' San Franġisk tal-Belt f'Novembru 1928, wara li tlesta x-xogħol tat-tkabbir ta' dik il-knisja. Kien imqabbad jipprietka bosta drabi, speċjalment lill-komunità Taljana... F'Lulju 1931 mexxa pellegrinagg minn Malta għas-santwarju ta' Sant'Antnin f'Padova.

Meta żdieđu r-rapporti, il-Ministru Ġeneral, minn Ruma, ordna lil Patri Gwido Micallef – wehed mit-tnejn il-mixlija – imur fil-kunvent ta' Liverpool, l-Ingilterra, fejn kien hemm jaħdmu tliet patrijiet Maltin oħra. Dan kien lest li jobdi, iżda f'it wara rrifjuta li jmur, għalhekk kien sospiż *a divinis* – jġigifieri tneħħietlu l-fakultà li jqaddes u jqarar. Il-Ministru Ġeneral bidel l-ubbidjenza u ordnalu jmur Palermo. Patri Micallef aċċetta u kellu jiltaq fis-27 ta' Diċembru 1928. Għalhekk Patri Carta tah dokument li bih helsu mill-pieni li kien tah u fahhru għall-ubbidjenza tiegħu. Id-data tat-tluq inbidlet wara talba lill-Arcisqof – il-Gvernatur kien wiehed minn dawk li ressqo t-talba – u din kienet iffissata għat-2 ta' Jannar 1929. Iżda dakinhar tat-tluq Patri Micallef iltaqa' ma' Patri Carta u b'mod mill-aktar goff, irrifjuta li jhalli Malta. Il-Gvernatur tkellem ma' Patri Carta u wara li sema' x-xhieda tiegħu, qallu li l-ordinanza tat-28 ta' Diċembru 1928 neħħiet

il-htieġa tal-boarding card għal dawk li jkollhom isiefru. Din kienet l-arma użata minn Gerard Strickland u Augusto Bartolo biex ma jhállux lil Patri Micallef jitlaq minn Malta. Il-każ waqa' f'idejn il-Kongregazzjoni tar-Reliġjużi u fis-17 ta' Frar 1929 Patri Micallef tkeċċa mill-Ordni tal-Frangiskani Konventwali. Id-digriet irċevieh l-Isqof u għaddieh lil Patri Micallef fl-14 ta' Marzu...

Augusto Bartolo kien ħabib personali kbir ta' Patri Gwido Micallef, għalhekk hadha qatta bla habel kontra Patri Carta, u nistgħu nġhidu li miegħu ġibed lil Strickland. It-tnejn iddikjaraw gwerrija miftuħa kontra dan is-superjur li ma għamel xejn ħlief id-dmir tiegħu. Riedu assolutament ikeċċuh minn Malta u qalghu bosta insinwazzjonijiet kontrih, iżda dawn ma kkonvinċew lil hadd u l-battalja ħraxet. Bartolo wasal biex qal li jekk ma jitkeċċiex, huwa jirreżenja minn Ministru tal-Gvern. Akkużaw lil Patri Carta b'indhil politiku, li kien faxxista, li ma obdiex il-liġijiet tal-pajjiż bħalma huma dawk tal-posta, u li ma kellux l-approvazzjoni tal-Gvernatur biex joqgħod Malta. Il-każ tal-posta qam meta l-Oppożizzjoni Nazzjonalista akkużat lill-Gvern bi tbaġħbis fil-posta, minhabba li xi ittri ta' xi individwi ma waslux fid-destinazzjoni tagħhom. Meta fil-gazzetta *Malta*... dehret kitba fuq dan is-sugġett, Dr. Enrico Mizzi, l-Editur, kien imħarrek u mtella' l-qorti. Fil-kawża quddiem l-Imħallaf Luigi Camilleri, li saret f'Ġunju 1929, kienu mixlija Luigi Mazzone, viċi-Konflu Taljan, Enrico Mizzi u Patri Carta. L-Imħallaf Camilleri ma sabx lil Mizzi hati għax il-kitba fil-gurnal ma kellhiex saħħa li tqajjem inkwiet fil-pubbliku.

Meta ma wasalx mal-Gvernatur biex ikeċċi lil Patri Carta, Strickland beda jikteb lill-Ambaxxatur tal-Vatikan u lill-awtoritajiet fl-Ingilterra minn wara dahar il-Gvernatur. Kemm il-Gvernatur kif ukoll l-Arċisqof ma kellhom ebda prova konkreta li Patri Carta kiser xi liġi tal-pajjiż jew tal-Knisja, għalhekk ma qablux ma' Strickland u ma' Bartolo. Dawn qalu li Patri Carta kien qieghed imexxi propaganda favur l-Italja u li kien iebes iżzejjed ma' xi reliġjużi li kellhom sentimenti Ingliżi. Il-Gvernatur ipprotesta kontra Strickland, għax f'dan il-każ talab l-intervent tal-Vatikan meta huwa għamel li seta' biex isolvi l-każ hawnhekk. Bdiat għaddejja korrispondenza bil-mohbi ta' xulxin. Strickland beda jilgħabha ta' Kattolku Ruman, iżda fuq dan tilef kull kredibiltà.

Il-Vatikan kien infurmat b'kollox u fuq l-azzjonijiet ta' kulhadd. Iżda l-awtoritajiet tal-Vatikan harsu lejn il-każ bħala wiehed ta' dixxiplina normali fost ir-reliġjużi u opponew lil min qal li Patri Micallef kien sa jkun "eżiljat". Dan kien sempliċement każ ta' "trasferiment", kif fisser Patri Carta meta qal li hu ma kellux setgħa jibgħat patri ta' Provinciġja, bħalma hi dik ta' Malta, fi Provinciġja oħra, bħalma hi dik ta' Sqallija. Dan jista' jagħmlu biss il-Ministru Ġenerali li jmessi l-Ordni kollu... Dan il-każ žied fid-doża tal-firda bejn il-Gvern ta' Malta u l-Knisja...


L-Isqof għamel minn kollox biex jikkalma s-sitwazzjoni, anzi wissa lil tliet Ministri tal-Gvern biex lil Patri Carta ma jmissuhx. Aktar tard, iżda, Bartolo insista li l-każ jitkompla... Il-kawża ntefghet *sine die*. L-insulti kontra Patri Carta minn

ċerti ġurnali, speċjalment dawk li kienu jappartjenu lil Strickland u lil Bartolo, u oħrajn bħal *Ix-Xemx* u *Dr. Xexxex*, ma naqsux. Fihom Patri Carta ssejjah "*l-iskart tal-kleru ta' Sardenja; iż-żibel tal-kleru Taljan; balliel; webed li jiebu l-ġuramenti foloz.*"


Il-każ twal u kompli jinfirx għax xejn ma mnexxielu jbidel il-fissazzjoni ta' mohħ Strickland u Bartolo. Meta dawn raw li fxi mumenti bdew jitilfu l-art fl-Ingilterra, Strickland kiteb diversi drabi lil Kardinal Bourne, li kien iqisu b'ħabib tiegħu. Riedu jindaħal hu biex Patri Carta jitlaq jew jittellaq minn Malta...

Bartolo beda jiehu inizjattivi minn rajh bla ma jinforma lil hadd, għalhekk beda jitlef il-fiducja ta' shabu u hareġ bil-leave fis-16 ta' Novembru 1929 u dam qrib tliet xhur. Il-Gvernatur qal li fil-mument Bartolo kien sejjer lura f'saħħtu, iżda oħrajn qalu li dan sar minhabba n-nuqqas ta' ftehim ma' shabu fuq Patri Carta...

Carta kien johroġ minn Malta meta jrid u hadd ma żamm mill-jerga' jidhol. Fid-28 ta' Mejju 1930 mar Assisi għall-Kapitlu Ġenerali u reġa' lejn Malta fil-15 ta' Lulju. Il-*Chronicle* (ġurnal ta' Bartolo) qal li aktarx ma jirritornax. L-istorja wriet għal darb'oħra li l-hati u l-innoċenti bidlu posthom. Patri Carta kien ikkonfermat fil-kariga tiegħu mill-Ministru Ġenerali fil-11 ta' Lulju 1930 u fil-11 ta' Ġunju 1932 reġa' kien ikkonfermat superjur għal Malta u Sardenja. Baqa' jkun ikkonfermat sat-2 ta' Lulju 1936 u temm il-kariga tiegħu fis-6 ta' Settembru 1940, meta ntbagħat superjur fil-Provinciġja ta' l-Abruzzi, fl-Italja, fejn miet fit-8 ta' Awwissu 1945 fil-ghomor ta' 68 sena.



Sir Augustus Bartolo.
(Pittura ta' Edward Caruana Dingli)



Lord Gerald Strickland



P. Felice Romolo
Carta OFMConv

Fr. Joe Calleja

Silta meħuda u adattata mill-ktieb:

"Augustus Bartolo Ġurnalist, Politiku, Imħallaf (1883-1937)"